

නිපුණතා ආංශික සංවර්ධන වැඩසටහන - ඒඩ්ස් - 2015

නිපුණතා ආංශික සංවර්ධන වැඩසටහනේ 2015 දෙසැම්බර් 31 දිනෙන් අවසන් වර්ෂය සඳහා වූ ඒකාබද්ධ මූල්‍ය ප්‍රකාශන, ශ්‍රී ලංකා ප්‍රජාතාන්ත්‍රික සමාජවාදී ජනරජය හා ආසියානු සංවර්ධන බැංකුව අතර 2014 මැයි 27 දින එළඹි අංක 3119 එස්ආර්අයි සහ 3120 එස්ආර්අයි (එස්එල්) දරන ණය ගිවිසුම්වල IV ව්‍යවස්ථාවෙහි 4.04 (අ) වගන්තියේ විධිවිධාන සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී.

1.2 වැඩසටහන ක්‍රියාත්මක කිරීම, අරමුණු , අරමුදල් යෙදවීම හා වැඩසටහන් කාලය

වැඩසටහන් ක්‍රියාත්මක කිරීමේ ලියවිල්ල අනුව, නිපුණතා සංවර්ධන හා වෘත්තීය පුහුණු අමාත්‍යාංශය වැඩසටහන ක්‍රියාත්මක කරවීමේ නියෝජිතායතනය වන අතර නිපුණතා සංවර්ධන හා වෘත්තීය පුහුණු අමාත්‍යාංශය යටතේ ඇති අනෙකුත් ආයතන 09 වැඩසටහන ක්‍රියාත්මක කිරීමේ නියෝජිතායතන වේ. වැඩසටහන් ක්‍රියාත්මක කිරීමේ ලියවිල්ල අනුව, 2020 වනවිට දේශීය හා විදේශීය ශ්‍රම වෙළඳපොළේ ඉල්ලුම සැපිරීමට කාර්යක්ෂම අධ්‍යාපන පද්ධතියක් ගොඩනැගීම හා වෘත්තීය පුහුණුව සඳහා තත්වය, අදාළතාවය, ප්‍රවේශය, පිළිගැනීම මෙන්ම උපකාරක ප්‍රතිපත්ති, පද්ධති හා ආකෘති වැඩිදියුණු කිරීම වැඩසටහනේ අරමුණු වේ. වැඩසටහනේ ඇස්තමේන්තුගත මුළු පිරිවැය රු.මිලියන 125,916 කට සමාන එජඩො මිලියන 961.2 ක් වූ අතර ආසියානු සංවර්ධන බැංකුව සහ ජාත්‍යන්තර සංවර්ධන සංගමය ඉන් රු.මිලියන 13,100 කට සමාන එජඩො මිලියන 100 ක් බැගින් ලබාදීමට අපේක්ෂිතය. තවද, රු.මිලියන 5,423 කට සමාන එජඩො මිලියන 41.40 ක් ජර්මානු රජය සහ කොරියාවේ අපනයන හා ආනයන බැංකුව විසින් ලබාදීමට අපේක්ෂිතය. ඊට අමතරව රු.මිලියන 26,200 කට සමාන එජඩො මිලියන 200 ක් අනෙකුත් ප්‍රභවයන් විසින් මූල්‍යයනය කිරීමට අපේක්ෂිතය. ආසියානු සංවර්ධන බැංකුවේ ණය අරමුදල් යටතේ සිදුකළ කටයුතු මත අදහස් දැක්වීම් මෙම වාර්තාවේ ඇතුළත් වේ. වැඩසටහන එහි කටයුතු 2014 වර්ෂයේදී ආරම්භ කරන ලද අතර 2020 වර්ෂය වනවිට නිම කිරීමට නියමිතය.

1.3 ඒකාබද්ධ මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම ඒකාබද්ධ මූල්‍ය ප්‍රකාශන පොදුවේ පිළිගත් ගිණුම්කරණ මූලධර්මවලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශයන්ගෙන් තොර වූ ඒකාබද්ධ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.4. විගණකගේ වගකීම

මාගේ විගණනය මත පදනම්ව මෙම ඒකාබද්ධ මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූල වන බවට සහ ඒකාබද්ධ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොර වන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි. ඒකාබද්ධ මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් ඒකාබද්ධ මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස වැඩසටහනේ ඒකාබද්ධ මූල්‍ය ප්‍රකාශන පිළියෙල කිරීමට සහ

සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් වැඩසටහනේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම ඒකාබද්ධ මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. මාගේ මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි. පහත සඳහන් දෑ තක්සේරු කිරීම පිණිස අවශ්‍ය යැයි සලකනු ලැබූ එවැනි පරීක්ෂා කිරීම්ද එම පරීක්ෂණයට ඇතුළත් විය.

- (අ) අභ්‍යන්තර පාලන අංශයෙන් බලන කල වැඩසටහනේ කළමනාකරණය පිළිබඳ සතුටුදායක පාලනයක් සහ වැඩසටහනේ මෙහෙයුම්වලට අදාළ පොත්පත්, වාර්තා ආදියෙහි විශ්වාසනීයභාවය තහවුරු වනු පිණිස පද්ධති හා පාලන ප්‍රමාණවත් වූයේද යන බව.
- (ආ) වැඩසටහනේ ඒකාබද්ධ මූල්‍ය ප්‍රකාශනවල දක්වා ඇති වියදම් වැඩසටහන විසින් පවත්වාගෙන යන ලද වැඩිදියුණු කළ මූල්‍ය වාර්තා හා ප්‍රගති වාර්තා සමඟ සතුටුදායක ලෙස සසඳා තිබුණේද යන බව.
- (ඇ) ශ්‍රී ලංකා රජය සහ ණය සපයනු ලබන නියෝජිතායතනය විසින් සපයන ලද අරමුදල්වලින් දරන ලද නිපුණතා සංවර්ධන හා වෘත්තීය පුහුණු අමාත්‍යාංශය සහ තාක්ෂණික අධ්‍යාපන දෙපාර්තමේන්තුව හා අර්ධ ස්වයංපෝෂිත ආයතන අටෙහි වියදම්, මූල්‍ය හා භෞතික වශයෙන් වැඩසටහනේ ප්‍රගතිය, වැඩසටහනේ මෙහෙයුම් වලින් උද්ගත වූ වත්කම් සහ වගකීම්, ණය යටතේ කරන ලද මිලදී ගැනීම් හඳුනා ගැනීම ආදිය දැක්වෙන පරිදි අඛණ්ඩ පදනමක් මත ප්‍රමාණවත් ගිණුම් වාර්තා පවත්වා ගනු ලැබුවේද යන බව.
- (ඈ) ණය යටතේ ආපසු ගැනීම් ණය ගිවිසුම්වල දක්වා ඇති පිරිවිතරයන්ට අනුකූලව සිදු කර තිබුණේද යන බව.
- (ඉ) ණය යටතේ සපයන ලද අරමුදල්, ද්‍රව්‍ය සහ උපකරණ වෘත්තීය පුහුණු අංශයේ ආයතන 10 යෙහි අරමුණු සඳහා උපයෝජනය කර තිබුණේද යන බව,
- (ඊ) පොදුවේ පිළිගත් ගිණුම්කරණ මූලධර්ම පදනම් කරගෙන ඒකාබද්ධ මූල්‍ය ප්‍රකාශන පිළියෙල කර තිබුණේද යන බව.
- (උ) මාගේ පෙර වර්ෂයේ විගණන වාර්තාවෙන් පෙන්වා දෙන ලද කරුණු නිවැරදි කර ගැනීමට කළමනාකරණය විසින් සතුටුදායක ක්‍රියාමාර්ග ගෙන තිබුණේද යන බව, සහ
- (ඌ) ණය ගිවිසුම්වල දක්වා ඇති මූල්‍ය සම්මුතීන්වලට අනුකූල වූයේද යන බව.

1.5 තත්වගණනය කළ විගණන මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

2.1 මතය

මාගේ පරීක්ෂණයෙන් පෙනී යන අන්දමට සහ මට සපයන ලද උපරිම තොරතුරු සහ පැහැදිලි කිරීම් අනුව, මෙම වාර්තාවේ 2.2 ඡේදයේ දැක්වෙන කරුණුවලින් උද්ගතවන ගැලපීම්වලින් ඇති වන බලපෑම් හැර මාගේ මතය වනුයේ,

- (අ) 2015 දෙසැම්බර් 31 දිනෙන් අවසන් වර්ෂය සඳහා වැඩසටහන නිසි ගිණුම් වාර්තා පවත්වා ඇති බව සහ 2015 දෙසැම්බර් 31 දිනට වැඩසටහනේ ක්‍රියාකාරිත්වය පිළිබඳ තත්ත්වය සත්‍ය හා සාධාරණ ලෙස දැක්වෙන අයුරින් පොදුවේ පිළිගත් ගිණුම්කරණ මූලධර්මවලට අනුකූලව ඒකාබද්ධ මූල්‍ය ප්‍රකාශන පිළියෙල කර ඇති බව,
- (ආ) සපයන ලද අරමුදල් ඒවා සපයනු ලැබූ කාර්යයන් සඳහා උපයෝජනය කර තිබුණු බව,
- (ඇ) මාගේ පෙර වර්ෂයේ විගණන වාර්තාවෙන් පෙන්වා දෙන ලද කරුණු නිවැරදි කර ගැනීම සඳහා කළමනාකරණය විසින් සතුවදායක ක්‍රියාමාර්ග ගෙන තිබුණු බව, සහ
- (ඈ) ණය ගිවිසුම්වල දක්වා ඇති මූල්‍ය සම්මුතීන්වලට අනුකූල වූ බවත්ය.

2. ඒකාබද්ධ මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ අඩුපාඩු

විශ්ව විද්‍යාල ආයතන 03 ක ඉදිකිරීම් වැඩ වෙනුවෙන් සිදු කළ එකතුව රු. මිලියන 32.93 ක අත්තිකාරම් ගෙවීම් මූල්‍ය තත්ත්ව ප්‍රකාශයේ කෙරීගෙන යන වැඩ ලෙස දක්වා තිබුණි.

3. මූල්‍ය හා භෞතික කාර්ය සාධනය

3.1 අරමුදල් උපයෝජනය

මූල්‍යයනය, සමාලෝචිත වර්ෂය සඳහා අයවැයගත ප්‍රතිපාදනය සහ 2015 දෙසැම්බර් 31 දින දක්වා අරමුදල් උපයෝජනය පිළිබඳ වැදගත් සංඛ්‍යා ලේඛන කිහිපයක් පහත දැක්වේ.

ප්‍රභවය	ණය ගිවිසුම්වල මූල්‍යයනය සඳහා එකඟ වූ මුදල		2015 වර්ෂය සඳහා අයවැය ඇස්තමේන්තුවේ කරන ලද වෙන් කිරීම	2015 දෙසැම්බර් 31 දින දක්වා උපයෝජනය කළ අරමුදල්	
	එජඩො මිලියන	රු. මිලියන	රු. මිලියන	එජඩො මිලියන	රු. මිලියන
ආසංඛෑ	100.00	13,100.00	} 5,089.00	56.65	7,670.00
ජාසංසං	100.00	13,100.00		6.51	871.36
ශ්‍රීලංර	519.80	68,093.00			
ජර්මානු රජය	15.40	2,017.00			
කොරියානු එක්සිම් බැංකුව වෙන්	26.00	3,406.00			
	200.00	26,200.00			
	<u>961.20</u>	<u>125,916.00</u>	<u>5,089.00</u>	<u>63.16</u>	<u>8,541.36</u>

පහත නිරීක්ෂණයන් කරනු ලැබේ.

- (අ) සමාලෝචිත වර්ෂය සඳහා රු.මිලියන 5,089 ක අයවැයගත වෙන්කිරීම් සිදුකළද රු.මිලියන 3,103 ක් හෙවත් සියයට 61 ක් පමණක් උපයෝජනය කර තිබුණි. තවද, සමාලෝචිත වර්ෂය අවසන් වන විට රු. මිලියන 598.6 ක බැඳීම් පැවතුණි.
- (ආ) වැඩසටහනේ ශක්‍යතා ලියවිලිවල විශ්ලේෂණය මඳ උපලේඛන අනුව, ආසියානු සංවර්ධන බැංකුව වෙතින් රු.මිලියන 9,475 කට සමාන එජඩො මිලියන 70 ක් සමාලෝචිත වර්ෂය අවසාන වන විට ප්‍රතිපූර්ණය කර ගත යුතුව තිබුණි. කෙසේ වෙතත් රු.මිලියන 7,670 කට සමාන එජඩො මිලියන 56.65 ක් පමණක් ආසියානු සංවර්ධන බැංකුවෙන් ප්‍රතිපූර්ණය කරගෙන තිබුණි.

3.2 භෞතික ප්‍රගතිය

සෑම ක්‍රියාත්මක කිරීමේ නියෝජිතායතනයක් විසින්ම තනිතනිව ක්‍රියාකාරී සැලසුම් සකස් කර තිබුණද ව්‍යාපෘති ශක්‍යතා ලියවිලිවල දක්වා ඇති ක්‍රියාකාරකම් ආවරණය කිරීමට හා සමස්ත වැඩසටහන් කාලපරිච්ඡේදය තුළ වෙන්කරන ලද රු.මිලියන 125,916 ක ප්‍රතිපාදනයක් උපයෝජනය කිරීමට වැඩසටහන වෙනුවෙන් විස්තරාත්මක ක්‍රියාකාරී සැලැස්මක් සකස් කර නොතිබුණි. එබැවින් වැඩසටහන් කාලපරිච්ඡේදය අවසන් වන විට පොදු ඉලක්ක සාක්ෂාත් කර ගැනීමට වැඩසටහනේ ක්‍රියාත්මක කිරීමේ නියෝජිතායතන මෙහෙයවීම සඳහා නිවැරදි යාන්ත්‍රණයක් ස්ථාපිත කර නොතිබුණු බව පිළිබිඹු විය. මේ සම්බන්ධයෙන් තවදුරටත් පහත නිරීක්ෂණයන් කරනු ලැබේ.

- (අ) සමාලෝචිත වර්ෂය සඳහා වැඩසටහන සඳහා වූ පුද්ගලික ක්‍රියාකාරී සැලැසුම් අනුව, ක්‍රියාත්මක කිරීමේ නියෝජිතායතන 10 ක් විසින් වැඩසටහන් 74 ක් ක්‍රියාත්මක කිරීමට අපේක්ෂිතව තිබූ අතර ඒ සඳහා රු.මිලියන 3,520.78 ක් වෙන්කර තිබුණි. කෙසේ වෙතත් සමාලෝචිත වර්ෂය තුළදී වැඩසටහන් 44 ක් පමණක් ක්‍රියාත්මක කර තිබුණු අතර ඒ සඳහා රු. මිලියන 1,374.33 ක් වැයකර තිබුණි.

- (i) එවකට තරුණ කටයුතු හා නිපුණතා සංවර්ධන අමාත්‍යාංශය හා ශ්‍රී ජයවර්ධනපුර රෝහල සමඟ අත්සන් කළ අවබෝධතා ගිවිසුම මත පමණක් විශ්ව විද්‍යාල විද්‍යායතනය 2013 මැයි 09 දින ස්ථාපිත කර තිබුණි. තවද, තරුණ කටයුතු හා නිපුණතා සංවර්ධන අමාත්‍යාංශය එජඩො 560,316 ක අගයකට පුහුණු උපකරණ හා විශ්ව විද්‍යාල විද්‍යායතනය විසින් පවත්වනු ලබන ඉංජිනේරු තාක්ෂණ පාඨමාලා සඳහා රු.මිලියන 2.11 ක් සැපයීමට එකඟ වී තිබුණු අතර එයින්, එජඩො 81,224 ක හා රු. මිලියන 1.40 ක අගයක පුහුණු උපකරණ 2015 දෙසැම්බර් 31 දිනට ලබා දී නොතිබුණි.
- (ii) වෘත්තීය තාක්ෂණික විශ්ව විද්‍යාල මගින් විශ්ව විද්‍යාල විද්‍යායතනවල ඩිප්ලෝමාධාරීන්ට ඔවුන්ගේ උපාධි වැඩසටහන සම්පූර්ණ කිරීම සඳහා පහසුකම් සැපයීමට විශ්ව විද්‍යාල ආයතන කටයුතු කළ යුතුය. කෙසේ වෙතත්, ඒ සඳහා විධිමත් සම්බන්ධතාවයන් ස්ථාපිත කිරීමට විශ්ව විද්‍යාල පාසැල විසින් අවශ්‍ය කටයුතු සිදුකර නොතිබුණි.
- (iii) තවද, පුහුණු පාඨමාලා ජාතික වෘත්තීය සුදුසුකම් මට්ටමට ප්‍රතිතනය සඳහා විශ්ව විද්‍යාල ආයතන කටයුතු කර නොතිබුණි.

(උ) වැඩසටහන් ශක්‍යතා ලියවිලි අනුව, වෘත්තීය තාක්ෂණ විශ්ව විද්‍යාලය යටතේ 2015 දෙසැම්බර් 31 දිනට වෙනත් විශ්ව විද්‍යාල ආයතන 14 ස්ථාපිත කිරීම සහ තාක්ෂණ හා වෘත්තීය අධ්‍යාපන හා පුහුණුව සඳහා සිසුන් බඳවා ගැනීම වැඩිකිරීමට කටයුතු කළ යුතුය. විශ්ව විද්‍යාල ආයතන 06 ක ඉදිකිරීම් වැඩ නිම කළද 2015 දෙසැම්බර් 31 දිනට එවැනි විශ්ව විද්‍යාල ආයතන 05 ක අධ්‍යයන කටයුතු ආරම්භ කර තිබුණු බව නිරීක්ෂණය විය. එවැනි විශ්ව විද්‍යාල ආයතනවල මෙහෙයුම් සම්බන්ධයෙන් පහත නිරීක්ෂණයන් කරනු ලැබේ.

- (i) බටන්ගල විශ්ව විද්‍යාල පාසැලේ අධ්‍යයන කටයුතු 2015 දෙසැම්බර් 31 දින වනවිටත් ආරම්භ කර නොතිබුණි. තවද, විශ්ව විද්‍යාල ආයතන වල අධ්‍යයන කටයුතු ආරම්භ කිරීමේ ප්‍රමාදයන් හේතුවෙන් විවිධ ශ්‍රේණිවල කාර්ය මණ්ඩල සාමාජිකයින් 18 දෙනෙකු 2015 දෙසැම්බර් 31 දිනට විශ්ව විද්‍යාල ආයතන වල වසරකට වැඩි කාලයක් නිෂ්කාර්යව තිබුණි. සමාලෝචිත වර්ෂය තුළදී ඔවුන් වෙත රු. මිලියන 4.99 ක පාරිශ්‍රමිකද ගෙවා තිබුණි.
- (ii) ඉහත දක්වන ලද විශ්ව විද්‍යාල විද්‍යායතන 05 හි අධ්‍යයන පාඨමාලා 51 සඳහා ශිෂ්‍යයින් 1,260 ක් ඇතුළත් කර ගැනීමට පහසුකම් පැවතියත් අධ්‍යයන පාඨමාලා 42 ක් සඳහා සමාලෝචිත වර්ෂය තුළදී සිසුන් 487 ක් පමණක් ඇතුළත් කර ගැනීමට හැකිවී තිබූ නමුත් ඉන් සිසුන් 146 ක් සමාලෝචිත වර්ෂය තුළදී එම පාඨමාලාවන් අතහැර දමා තිබුණි.
- (iii) තවද, කටිකාචාර්ය තනතුරු 40 ක්, සහායක කටිකාචාර්ය තනතුරු 15 ක්, රසායනාගාර සහකාර තනතුරු 11 ක් 2015 දෙසැම්බර් 31 දිනට පුරප්පාඩුව පැවතුණි.

3.3 කොන්ත්‍රාත් පරිපාලනය

පහත නිරීක්ෂණයන් කරනු ලැබේ.

- (අ) තාක්ෂණික ඇගයීම් කමිටු විසින් නිර්දේශය අනුව සහ රජයේ ප්‍රසම්පාදන මාර්ගෝපදේශ සංග්‍රහයේ 3.4.1 ඡේදය ප්‍රකාරව ජාතික තරඟකාරී ලංසු පරිපාටි අනුගමනය කිරීමකින් තොරව සමාලෝචිත වර්ෂය තුළදී ශ්‍රී ජයවර්ධනපුර විශ්ව විද්‍යාල ආයතනයේ ප්‍රයෝජනය සඳහා රු.මිලියන 5.51 ක් වටිනා උපකරණ නිපුණතා ආංශික සංවර්ධන වැඩසටහන් ඒකකය වෙළඳපොල මිල සැඟවීම් ක්‍රමය යටතේ ප්‍රසම්පාදනය කර තිබුණි. තවද, කොන්ත්‍රාත්තුව 2014 දෙසැම්බර් 23 දින පිරිනමා තිබුණද කොන්ත්‍රාත්තුව පිරිනැමූ දින සිට මාස 10 කින් පසුව 2015 ඔක්තෝබර් 21 දින කොන්ත්‍රාත් ගිවිසුම අත්සන් තබා තිබුණි. ගුණත්වය තහවුරු කිරීමේ කටයුතු සඳහා පරීක්ෂා කිරීමකින් හා බලය ලබා ගැනීමකින් තොරව එම උපකරණ ප්‍රායෝගික පුහුණු කටයුතු සඳහා භාවිතා කර තිබුණි.
- (ආ) වැඩසටහන විසින් කරන ලද රු. මිලියන 253.40 ක් වටිනා ප්‍රතිපාදන යටතේ ඉදිකිරීමට අපේක්ෂිත පුහුණු මධ්‍යස්ථාන ගොඩනැගිලි සඳහා උපදේශන සේවාවන් වෙනුවෙන් ජාතික තරුණ සේවා සභාව පුද්ගලික ආයතනයක් තෝරාගෙන තිබුණි. ජාතික තරුණ සේවා සභාව විසින් මෙම කටයුත්ත සඳහා සකස් කළ නිර්ණායක පදනම් කරගෙන ලංසු ඇගයීම් කර තිබුණු අතර ලංසුකරුවන් 15 දෙනෙකු අතුරින් තෝරාගත් ආයතනය ඇගයීම් උපලේඛනයේ 09 වන ස්ථානයේ රැඳී තිබුණු බව නිරීක්ෂණය විය. තවද, 2014 ජනවාරි 28 දින කොන්ත්‍රාත්තුව පිරිනමා තිබුණද උපදේශන සේවාවන් සඳහා තෝරාගත් ලංසුකරු ව්‍යාපාර කටයුතු සඳහා ලියාපදිංචි වී තිබුණේ 2014 අප්‍රේල් 21 දිනදී බව අනාවරණය විය.

3.4 නිෂ්කාර්ය/ලාභ උපයෝජිත වත්කම්

පහත නිරීක්ෂණයන් කරනු ලැබේ.

- (අ) රු.මිලියන 210.32 ක පිරිවැයකට ප්‍රසම්පාදනය කළ පුහුණු උපකරණ, අදාළ පුහුණු පාඨමාලා නියමිත කාලයේදී ආරම්භ කර නොතිබීම නිසා වෘත්තීය තාක්ෂණික විශ්ව විද්‍යාලය යටතේ ක්‍රියාත්මක වන කටුබැද්ද, රත්මලාන, බටංගල සහ කුලියාපිටිය විශ්ව විද්‍යාල විද්‍යායතනවල වසරකට වඩා වැඩි කාලයක් නිෂ්කාර්යව පැවතුණු බව නිරීක්ෂණය විය.
- (ආ) රු.මිලියන 424.33 ක පිරිවැයකට ප්‍රසම්පාදනය කළ අනෙකුත් පුහුණු උපකරණ රසායානාගාර, ජලය, විදුලිය ආදී අනෙකුත් පහසුකම් නොමැතිවීම හේතුවෙන් වෘත්තීය තාක්ෂණික විශ්ව විද්‍යාලය යටතේ ක්‍රියාත්මක වන මාතර, රත්මලාන සහ කුලියාපිටිය විශ්ව විද්‍යාල විද්‍යායතනවල වසරකට වඩා වැඩි කාලයක් ලාභ උපයෝජිතව පැවතුණි.

3.5 මූල්‍ය පාලනයේ ගැටලු

පහත නිරීක්ෂණයන් කරනු ලැබේ.

- (අ) ව්‍යාපෘති ශක්‍යතා ලියවිල්ලේ 24 වන ඡේදයට අනුව, නිපුණතා ආංශික සංවර්ධන වැඩසටහන යටතේ ආයතනවල අභ්‍යන්තර විගණන ඒකක ඉහල බලපෑමක් ඇති අවදානම් පාදක විගණන සිදුකළ යුතු අතර වැඩසටහනේ අතිරේක ලේකම්, අදාළ නියාමන කාර්යයන් සඳහා අදාළ කටයුතු කිරීමට අපේක්ෂිතය. රේඛීය අමාත්‍යාංශය හා අනෙකුත් ක්‍රියාත්මක කිරීමේ නියෝජිතායතනවල අභ්‍යන්තර විගණන ඒකක ස්ථාපිත කර විගණකයින් 56 ක් සේවයේ යොදවා තිබුණු බව නිරීක්ෂණය විය. කෙසේ වෙතත් වැඩසටහන විසින් ක්‍රියාත්මක කිරීමේ නියෝජිතායතන 05 ක ක්‍රියාකාරී වැඩසටහනට අදාළව සිදුකළ ක්‍රියාකාරකම් අභ්‍යන්තර විගණනයට යටත් කර නොතිබුණි. තවද, අනෙකුත් ක්‍රියාත්මක කිරීමේ නියෝජිතායතනයන්ගේ අභ්‍යන්තර විගණන ඒකකවල විස්තරාත්මක ක්‍රියාකාරකම් සැලසුම් අනුව, වියජුභූමි ගෙවීම් සම්බන්ධ දර්ශක මත පදනම් වූ ඉහළ බලපෑමක් ඇති අවදානම් පාදක විගණනයන් සැලසුම් කිරීමට හා සිදුකිරීමට කටයුතු කර නොතිබුණි.
- (ආ) නිපුණතා සංවර්ධන හා වෘත්තීය පුහුණු අමාත්‍යාංශයේ 2014 මැයි 19 දිනැති අංක 4-1/2/1/17 දරන ලිපියට අනුව, වැඩසටහනේ පුහුණු හා අනෙකුත් නිලධාරීන් සඳහා දිරිදීමනා යෝජනා ක්‍රමයක් හඳුන්වා දී තිබුණු අතර සමාලෝචිත වර්ෂය තුළදී ඒ වෙනුවෙන් රු.මිලියන 138.13 ක් වැය කර තිබුණි. කෙසේ වෙතත් වැඩසටහනේ අපේක්ෂිත ඉලක්ක සපුරා ගැනීමට සමගාමී දිරිදීමනා යෝජනා ක්‍රමය සඳහා ඇගයීම් සිදු කිරීමට නිර්නායක හා යාන්ත්‍රණය ක්‍රියාත්මක කිරීමේ නියෝජිතායතන විසින් හඳුන්වා දී නොතිබුණි.

3.6 පරිබාහිර කාර්යයන්

තෘතීය හා වෘත්තීය අධ්‍යාපන කොමිසම විසින් සමාලෝචිත වර්ෂය තුළදී ණය අරමුදලින් ලද මුදලින් වැය කළ රු.මිලියන 2.56 ක්, වැඩසටහනේ අරමුණු සාක්ෂාත් කර ගැනීමට සෘජු සම්බන්ධතාවයක් නොවීය.

3.7 පෙර විගණන වාර්තා මගින් පෙන්වා දුන් නොවිසඳුණු විගණන නිරීක්ෂණ

පිරිවැය ඇස්තමේන්තු සකස් කිරීමකින් හා සමාන ආකාරයේ භාණ්ඩ කාණ්ඩගත කර, වර්ග කිරීමකින් තොරව නිෂ්පාදන තාක්ෂණ පාඨමාලා සඳහා රු. මිලියන 186 ක පිරිවැයකට පුහුණු කිරීමේ ද්‍රව්‍ය ප්‍රසම්පාදනය කිරීමට 2014 වර්ෂයේදී ලංසු කැඳවා තිබුණු බව නිරීක්ෂණය විය. එහි ප්‍රතිඵලයක් ලෙස ලංසුකරුවන් මිල ගණන් කැඳවන ලද අයිතම 97 ක් අතුරින් අයිතම 35 ක් සඳහා ලංසු ඉදිරිපත් කර නොතිබුණි. ඉදිරිපත් නොකළ අයිතම සඳහා මිල ගණන් යලි කැඳවීමට තාක්ෂණික ඇගයීම් කමිටුව හා ප්‍රසම්පාදන කමිටුව නියෝග කර තිබුණද, නිපුණතා සංවර්ධන සහ වෘත්තීය පුහුණු අමාත්‍යාංශයේ නිපුණතා අංශ සංවර්ධන ඒකකය 2016 මැයි 31 දින වන විටත් මිල ගණන් යලි කැඳවීමට කටයුතු කර නොතිබුණි.